

नवभारत

2

राजनाथ का पाक को दो टूक

4

महामंडलों में नियुक्तियां क्यों नहीं ?

9

आयकर विभाग को सीतारमण के सात मंत्र

10

वैभव की विस्फोटक 81 रन की पारी

सुधार के लिए टास्कफोर्स

परीक्षा सुधार के लिए नीलेकणी की अध्यक्षता में बनेगी समिति

245 से अधिक जिलों के 5,000 से ज्यादा स्वयंसेवक पीएम से जुड़े

07 बजे शाम इंस्टाग्राम पर पीएम ने साझा किया वीडियो

नई दिल्ली, 26 जुलाई. प्रधानमंत्री नरेन्द्र मोदी ने परीक्षा सुधारों के लिए नंदन नीलेकणि की अध्यक्षता में शिक्षा व्यवस्था में सुधार के लिए एक उच्च स्तरीय समिति बनाने का ऐलान किया है.

श्री मोदी ने रविवार शाम एक वीडियो संदेश में कहा कि विश्व प्रसिद्ध तकनीक विशेषज्ञ नंदन नीलेकणि के नेतृत्व में एक हाई-पावर टास्क समिति बनाने का निर्णय लिया गया है, जो परीक्षा सुधारों पर ध्यान केंद्रित करेगी और आने वाली परीक्षाओं की विश्वसनीयता सुनिश्चित करने संबंधी रिपोर्ट देगी, जिसपर काम किया जाएगा. प्रधानमंत्री ने कहा, सरकार फास्ट ट्रैक कोर्ट बना चुकी है और हम कल संसद में कठोर प्रावधानों के साथ एक नया कानून

पीएम मोदी ने किया युवाओं से संवाद

देश के सीमावर्ती गांवों को करीब से देखने और वहां के लोगों के जीवन को समझने वाले युवाओं ने रविवार को प्रधानमंत्री नरेंद्र मोदी के साथ अपने अनुभव साझा किए. विकसित वाइब्रेट विलेज कार्यक्रम 2026 के तहत देशभर के 245 से अधिक जिलों के 5,000 से ज्यादा स्वयंसेवक वीडियो कॉन्फ्रेंसिंग के जरिए प्रधानमंत्री से जुड़े. संवाद के दौरान युवाओं ने बताया कि सीमांत क्षेत्रों की वास्तविक तस्वीर उनकी कल्पना से बिल्कुल अलग निकली. पीएम मोदी ने गांवों को विकसित बनाने पर चर्चा की. जहां उन्होंने आधुनिक सड़कें, बिजली, मोबाइल नेटवर्क, पेयजल, स्वास्थ्य सेवाएं और शिक्षा के क्षेत्र में हुए बदलाव को नजदीक से देखा. प्रधानमंत्री नरेंद्र मोदी ने भी युवाओं के अनुभवों को विकसित भारत की यात्रा का महत्वपूर्ण हिस्सा बताते हुए कहा कि सीमा पर बसे गांव देश के आखिरी नहीं बल्कि पहले गांव हैं.

परीक्षा सुधार के लिए छह सदस्यीय टास्क फॉर्स का गठन					
					
नंदन नीलेकणी इंफोसिस के सह-संस्थापक	डॉ. एस. सोमनाथ इसरो के पूर्व अध्यक्ष	तापन डेका इटैलिजेंस ब्यूरो के पूर्व डायरेक्टर	वी. कामकोटी आईआईटी मद्रास के डायरेक्टर	अनीता करवाल शिक्षा मंत्रालय की पूर्व सचिव	अमृत लाल मिश्रा लॉजिस्टिक्स एक्सपर्ट

बनाने की दिशा में भी आगे बढ़ रहे हैं. लेकिन हमें भविष्य के लिए सोचना है. परीक्षा पद्धति विश्वस्त हो, पारदर्शी हो और उसमें अधिक

से अधिक तकनीक का इस्तेमाल हो. श्री मोदी ने एक वीडियो संदेश में कहा कि विद्यार्थियों के भविष्य के लिए भारत सरकार लगातार

कदम उठा रही है. जिन लोगों ने विद्यार्थियों के भविष्य के साथ खिलवाड़ किया, वे जेलों में सड़ रहे हैं.

एक नजर में

बैजामिन नेतन्याहू आज अमेरिका होंगे रवाना

तेल अवीव. इजरायली प्रधानमंत्री बैजामिन नेतन्याहू ने रविवार को कैबिनेट की बैठक में अपनी आगामी अमेरिका यात्रा और ईरान सहित अन्य अहम मुद्दों पर चर्चा की. उन्होंने बताया कि वह अमेरिका के राष्ट्रपति डोनाल्ड ट्रंप से मिलने और सांसद लिंडसे ग्राहम की श्रद्धांजलि सभा में शामिल होने के लिए सोमवार को वाशिंगटन रवाना होंगे. इजरायली प्रधानमंत्री ने अंतरराष्ट्रीय अपराध न्यायालय के अभियोजक की भी आलोचना की. आरोप लगाया कि उनके खिलाफ जारी गिरफ्तारी वारंट राजनीतिक और भ्रष्ट मंशा से प्रेरित थे.

गुस्ताखी माफ

शनि की उल्टी चाल

27 जुलाई से 11 दिसंबर 2026 तक किसकी परीक्षा, किसको इनाम

डॉ. आशुतोष उपाध्याय कर्मफल दाता शनि आज 27 जुलाई 2026 को मीन राशि में वक्रो हो रहे हैं और 11 दिसंबर 2026 तक इसी अवस्था में रहेंगे. साढ़े चार महीने की यह अवधि आत्ममंथन, रुके हुए कामों की समीक्षा, विलंबित परिणामों और कर्म सुधार की रहेगी. आमतौर पर माना जाता है कि शनि की वक्रो चाल दंड लेकर आती है, पर वास्तव में यह समीक्षा

का दौर है. वक्रो ग्रह नई घटनाएं कम बनाते हैं, अधूरे पुराने प्रसंग दोबारा सामने ले आते हैं. मेहनत, ईमानदारी और अनुशासन से बनाई गई चीजें इस दौरान और मजबूत होती हैं, जबकि शॉर्टकट, ठाले गए दायित्व और अनसुलझे कर्म ध्यान खींचने लगते हैं. मीन राशि गुरु

की राशि है और अध्यात्म, करुणा, अंतर्ज्ञान तथा मोक्ष का प्रतीक है. इसलिए यह गोचर व्यावहारिक जिम्मेदारियों और आंतरिक ज्ञान के बीच संतुलन बनाने को कहता है. इस अवधि में कई लोग करियर के फैसले, आर्थिक योजना, रिश्ते और जीवन के दीर्घकालिक लक्ष्य दोबारा जांचेंगे. यह समय प्राथमिकताएं तय करने, पुरानी गलतियां सुधारने, अधूरे काम पूरे करने और बड़े निर्णयों से पहले धैर्य रखने का है.

किस राशि पर क्या असर
मेघः व्यावसायिक प्रगति अपेक्षा से धीमी लग सकती है और कार्यालय की छिपी राजनीति सामने आ सकती है. विदेश से जुड़े काम या अंतरराष्ट्रीय अवसर, जो पहले अटक गए थे, दोबारा गति पकड़ सकते हैं. स्वास्थ्य, यात्रा और पारिवारिक जिम्मेदारियों पर अचानक खर्च बढ़ सकता है, इसलिए बजट सोच समझकर बनाएं. जल्दबाजी में नौकरी बदलना उचित नहीं है. नौद की कमी और तनाव पर ध्यान दें. ध्यान, तीर्थयात्रा और सेवा कार्य के लिए यह उत्तम अवधि है. वृषभः यह भाव आय, लाभ, मित्र मंडल और महत्वाकांक्षाओं का है. रुकी हुई पदोन्नति अब गति पकड़ सकती है और पुराने संपर्क तथा पुराने ग्राहक फिर उपयोगी सिद्ध होंगे. आर्थिक स्थिति में क्रमिक सुधार संभव है, पर सड़ते जैसे निवेश से दूरी रखें. मित्रता के दायरे में बदलाव आया और सच्चे शुभचिंतक स्पष्ट दिखने लगेगे. काम और विश्राम में संतुलन बनाए रखें. मिथुनः करियर की दृष्टि से यह सबसे महत्वपूर्ण गोचरों में से एक है. शनि आपकी कार्यशैली को बारीकी से परीक्षा लेंगे. जिम्मेदारियां बढ़ेंगी, संस्थागत पुनर्गठन या नेतृत्व की भूमिका मिल सकती है. प्रशासन, सरकारी सेवा, इंजीनियरिंग, मीडिया, शिक्षा और तकनीक से जुड़े लोगों के लिए बड़े बदलाव संभव हैं. वरिष्ठ अधिकारियों से टकराव टालें.

अमेरिकी हमले रुकने के बाद ईरान ने भी हमले रोके : ईरानी सेना

तेहरान, 26 जुलाई. ईरान ने रविवार को कहा कि पिछली दो रातों से अमेरिकी हमले रुकने के बाद ईरानी सेना ने भी अपनी कार्रवाई रोक दी है. ईरानी सेना के प्रवक्ता आमीर अकरमिनिया ने कहा, अमेरिकियों ने पिछले दो रातों से अपने हमले बंद कर दिये हैं. चूंकि हमारी रणनीति पूरी तरह जवाबी कार्रवाई पर आधारित रही है, इसलिए हमने भी अपनी जवाबी सैन्य कार्रवाई रोक दी है. उन्होंने कहा कि अमेरिकी अधिकारियों के बीच रणनीति को लेकर स्पष्टता का अभाव दिखायी देता है.

पीएम के भरोसे पर खरा उतरूंगा : जोशी

- ▶ प्रह्लाद जोशी ने संभाला केंद्रीय शिक्षा मंत्री का पदभार
- ▶ पहले ही दिन अधिकारियों संग की उच्चस्तरीय बैठक

नई दिल्ली, 26 जुलाई. केंद्रीय मंत्री प्रह्लाद जोशी ने रविवार को केंद्रीय शिक्षा मंत्री के रूप में कार्यभार संभालने के बाद शिक्षा मंत्रालय के वरिष्ठ अधिकारियों के साथ एक उच्चस्तरीय बैठक भी की. जोशी को यह जिम्मेदारी ऐसे समय सौंपी गई है, जब देश में शिक्षा व्यवस्था, प्रतियोगी परीक्षाओं की पारदर्शिता और राष्ट्रीय शिक्षा नीति के प्रभावी क्रियान्वयन जैसे विषयों पर व्यापक चर्चा चल रही है. पद

संभालने के बाद पत्रकारों से बात करते हुए जोशी ने कहा, प्रधानमंत्री ने मुझ पर पूरा भरोसा जताया है और मुझे यह जिम्मेदारी सौंपी है. मैं कल कर्नाटक में था, रात को यहां पहुंचा और आज सुबह पद संभालने और मंत्रालय का काम देखने के लिए यहां आया हूं. उन्होंने कहा, मैंने पूरे मंत्रालय को समझने की कोशिश की है. रविवार सुबह 1:00 बजे से दोपहर 3:00 बजे तक मैंने लगातार बैठकें कीं. यह विषय

मेरे लिए नया है, इसलिए इसे पूरी तरह समझने के बाद मैं आपसे विस्तार से बात करूंगा. इससे पहले, सोशल मीडिया प्लेटफॉर्म 'एक्स' पर एक पोस्ट में जोशी ने कहा, आज मैंने केंद्रीय शिक्षा मंत्री के तौर पर पदभार संभाला. मुझ पर भरोसा करने और मुझे यह जिम्मेदारी सौंपने के लिए मैं प्रधानमंत्री मोदी का आभारी हूं. उन्होंने कहा, मैं इसे विनम्रता और कर्तव्य की गहरी भावना के साथ स्वीकार करता हूं.

दोनों कलाई काटकर व्यापारी की हत्या सांची में हुई वारदात, दो महीने पहले हुई थी युवक की शादी

नवभारत न्यूज सलामतपुर, 26 जुलाई. रायसेन जिले के सांची थाना क्षेत्र में शनिवार देर रात एक हाईवेयर व्यापारी को अज्ञात बदमाशों ने रोका और तलवार से उसके हाथों की कलाईयां काट दी. गंभीर रूप से घायल व्यापारी की भोपाल ले जाते समय रास्ते में मौत हो गई. मिली जानकारी के अनुसार रायसेन रोड पर मेड़की गांव के पास त्रिमूर्ति चौराहे से दुकान बंद कर मोटरसाइकिल से घर लौट रहे 28 वर्षीय हाईवेयर व्यापारी

राकेश लोधी पिता प्रताप सिंह को अज्ञात बदमाशों ने रोककर तलवार से हमला कर दिया. बदमाश युवक को झाड़ियों में घसीटकर ले गए और जमीन पर

पड़े पड़े पर उसके हाथ रखकर तलवार से दोनों कलाईयां काट दीं. मृतक के परिजनों के अनुसार, राकेश त्रिमूर्ति चौराहे पर स्थित 'हरिओम हाईवेयर' की दुकान संचालित करता है. शनिवार रात करीब 10 बजे मंदिर में महाआरती में शामिल होने के बाद वह अपने गांव मेड़की लौट रहा था. मेड़की गाँव के सामने ही अंधेरी सड़क पर एक बाइक सवार 3 बदमाशों ने उसे हाथ देकर रोका और मारपीट करते हुए सड़क किनारे झाड़ियों में खींच ले गए. (शेष पेज 2 पर)

तेलंगाना सरकार का बड़ा कदम

- ▶ 25 से घटाकर 21 साल में चुनाव लड़ने का प्रस्ताव
- ▶ विधानसभा के विशेष सत्र में प्रस्ताव होगा पारित

हैदराबाद, 27 जुलाई. तेलंगाना के मुख्यमंत्री ए. रेवंत रेड्डी ने लोकसभा और विधानसभा चुनाव लड़ने की न्यूनतम आयु 25 वर्ष से घटाकर 21 वर्ष करने की वकालत करते हुए बड़ा राजनीतिक प्रस्ताव सामने रखा है. उन्होंने कहा कि राज्य सरकार इस संबंध में विधानसभा से प्रस्ताव पारित कर केंद्र सरकार को

भेजेगी. इसके लिए अगस्त के पहले सप्ताह में विधानसभा और विधान परिषद का विशेष सत्र बुलाया जाएगा. मुख्यमंत्री ने यह घोषणा हैदराबाद में नीट पेपर लोक मागले के विरोध में आयोजित कैडल लाइट मार्च के दौरान की. उन्होंने कहा कि देश की कुल आबादी में युवाओं, विशेषकर जेन-जी, की हिस्सेदारी लगभग 30 प्रतिशत है, लेकिन लोकसभा में उनका प्रतिनिधित्व एक प्रतिशत से भी कम है. उनका मानना है कि युवाओं को राजनीति में अधिक अवसर मिलने चाहिए, ताकि वे नीति निर्माण में अपनी सक्रिय भूमिका निभा सकें.

राजनीति हो चुकी है भ्रष्ट : सिद्धारमैया

2028 का विधानसभा चुनाव नहीं लड़ेंगे

संदेश में कहा कि वह वर्तमान में 79 वर्ष के हैं और राज्य सरकार का मौजूदा कार्यकाल पूरा होने तक उनकी उम्र 81 से 82 वर्ष के बीच हो

जाएगी. उन्होंने कहा कि उनकी सेहत अब पहले जैसी नहीं रही और पहले जैसी ऊर्जा तथा उत्साह के साथ चुनावी राजनीति करना संभव नहीं है. इसलिए उन्होंने आगामी विधानसभा चुनाव नहीं लड़ने का निर्णय लिया है. मांड्या जिले में आयोजित एक कार्यक्रम को संबोधित करते हुए उन्होंने कहा कि राजनीति में लगातार बढ़ता भ्रष्टाचार भी उनके फैसले का एक महत्वपूर्ण कारण है. उनके अनुसार, सार्वजनिक जीवन में पारदर्शिता और जनसेवा के मूल्यों को बनाए रखना आज पहले से अधिक चुनौतीपूर्ण हो गया है.

शांतिपूर्ण प्रदर्शन लोकतंत्र के लिए आवश्यक : राहुल

- ▶ राहुल गांधी ने शाह को लिखा पत्र, मांगा जवाब
- ▶ सादे कपड़ों में लाठी लेकर छात्रों को पीटते कौन थे

नई दिल्ली, 26 जुलाई. कांग्रेस के पूर्व अध्यक्ष एवं लोकसभा में विपक्ष के नेता राहुल गांधी ने गृह मंत्री अमित शाह को पत्र लिखकर 20 जुलाई को जंतर मंतर छात्रों के प्रदर्शन के दौरान हुई पुलिस कार्रवाई पर जवाबदेही तय करने, पैलेट गन के इस्तेमाल करने की जांच करने और संबंधित अधिकारियों के खिलाफ कार्रवाई की मांग की है.

श्री गांधी ने कहा कि दिल्ली में तैनात सुरक्षा बल अंततः गृह मंत्री के प्रति जवाबदेह हैं. उन्होंने श्री शाह से पूछा कि क्या गृह मंत्री के रूप में उन्होंने छात्रों के खिलाफ पैलेट गन सहित घातक

बल के इस्तेमाल की अनुमति दी थी. यदि नहीं, तो इसकी अनुमति किसने दी. उन्होंने यह भी पूछा कि सादे कपड़ों में लाठी लेकर छात्रों को पीटते दिखाई देने वाले लोग पुलिसकर्मी थे या स्वयंसेवक तथा उनकी तैनाती किसके आदेश पर की गई. श्री गांधी ने कहा कि शांतिपूर्ण प्रदर्शन लोकतंत्र के लिए आवश्यक है. सरकार की जिम्मेदारी है कि वह प्रदर्शनकारियों की सुरक्षा सुनिश्चित करे और उनकी शिकायतों का समाधान संवाद के माध्यम से करे.

श्री गांधी ने शनिवार को लिखे इस पत्र को सार्वजनिक करते हुए रविवार को कहा कि छात्र निष्पक्ष और जवाबदेह शिक्षा व्यवस्था की मांग को लेकर शांतिपूर्ण प्रदर्शन कर रहे थे, लेकिन उनकी बात सुनने के बजाय सुरक्षा बलों ने उन पर अंधाधुंध बल प्रयोग किया. उन्होंने आरोप लगाया कि इस कार्रवाई में पैलेट गन, आंसू गैस और अन्य घातक साधनों का इस्तेमाल किया गया, जिससे सैकड़ों छात्र गंभीर रूप से घायल हुए. उन्होंने यह भी आरोप लगाया कि महिला छात्राओं के साथ भी पुलिसकर्मियों द्वारा दुर्व्यवहार किया गया और जानबूझकर उनकी निजी स्तर पर निशाना बनाया गया. उन्होंने कहा कि सबसे गंभीर आरोप पैलेट गन के इस्तेमाल का है. मीडिया और सोशल मीडिया में सामने आई रिपोर्टों के अनुसार कई लोग, जिनमें एक पत्रकार भी शामिल है, पैलेट गन के इस्तेमाल से गंभीर रूप से घायल हुए हैं. उन्होंने 19 वर्षीय साहिल लोचाब से मुलाकात की, जो गंभीर पीड़ा में है और पैलेट गन लगने के कारण उसकी एक आंख की रोशनी जाने की आशंका है.